



## పురుషాంతం

“అకులో దీపాలు పెట్టి నీళ్ళలో వదిలినట్టు - సముద్రంలో ప్రమిదల్లా ఎన్ని పడవలో...’

“కోటను ముట్టడించటానికి శత్రు సైనికులు వస్తున్నట్టు - చీకట్లో ఎంత నిశ్శబ్దంగా మన కొండవైపు వస్తున్నాయో.”

“వాళ్ళు మన అతిథులే, పిచ్చి మొహవాఁ! వాళ్ళని శత్రు సైనికులతో పోలుస్తావా?”

పురుషాయం

“అవును సుమాండీ. ఆ విషయమే మరచిపోయాను” అందామె, కిటికీలోంచి బయట సముద్రంవైపు చూస్తూ.

బయటంతా చీకటి కొండమీద ఇల్లు అది. చుట్టూ సముద్రం... సముద్రం ఈనినట్టు పడవలు. మినుక్కు మినుక్కుమంటూ, చీమల్లా పాక్కుంటూ కొండవైపు వస్తున్నాయి దీపాలు.

“అంతమందికీ ఈ ఇల్లు సరిపోతుందా?”

“ప్రపంచం సరిపోకపోతే యేం చేస్తున్నారు? ఇరుకు ఇరుగ్గా బ్రతకటం లేదూ- అలాగే ఇల్లు సరిపోకపోతే ఒకళ్ళ మీద ఒకళ్ళు కూర్చుంటారే” అన్నాడు అతడు. అంతలో అతడి కంఠం మారిపోయింది. “అందరూ రావాలి. అందరూ వినాలి. రెండు లక్షల సంవత్సరాల అనుభవాల్ని పొందిగ్లా వ్రాసుకున్న నా జీవితపు డైరీలోంచి- ఈ ప్రపంచంకోసం, సకల మానవాళి కోసం నేను చెప్పబోయే సందేశాన్ని అందరూ వినాలి.”

“మీది మరీ డాబు. రెండు లక్షల సంవత్సరాలా- అంత వయసు మీకెక్కడిదండీ? నా వయసే లక్షా పాతిక వేలు లేందే...”

“అవునయితేనేం? నువ్వు నా పెళ్ళానివి! నీకన్నా నేను పెద్దవాణ్ణి కాదూ-”

“ఛాఛా. నేను మీ తల్లిని. మీకన్నా పెద్దదాన్ని...”

“కాదు, పెళ్ళానివి.”

“కాదు- తల్లిని...”

“కాదు- పెళ్ళానివే.”

‘సరేండి, సరేండి. అతిథు లొచ్చే వేళ మనం యిలా దెబ్బలాడుకుంటే బావుండదు.’

“నేనీరోజు వాళ్ళకేం చెప్పను, అందర్నీ వెళ్ళి పొమ్మను.”

“మరి మీరేం చేస్తారు?”

“తల్లి నన్నావ్గా. కాళ్ళు జాచు. అండ పిండ బ్రహ్మాండలో అణువునై, పరమాణువునై- ఎక్కడో సృష్టి నిశ్శబ్దంలో ముణగదీసుకుని హాయిగా పడుకుంటా. ఈ ప్రపంచం ఎలా పోతే నాకేం!”

“అంత మాట అనకండి. మీ తండ్రి మీరేనాయె! మీ కొడుకూ మీరేనాయె. ఇన్ని లక్షల సంవత్సరాలు మీకు మీరే పుట్టి పుట్టి- ఆ కడుపులోంచే వచ్చి వచ్చి - ఆ కుడుపులోనే సృష్టించి సృష్టించి- బాధాతప్తమయిన అనుభవాల్లోంచి సకల మానవాళికోసం తయారు చేసిన సందేశాన్ని వినిపించకుండా చిన్నపిల్లాడిలా అలిగితే ఎలా?”

“అవును కదూ. నేను చెప్పాలి! ఇంతకీ అందర్నీ రమ్మన్నావా!”

“ఆఁ. ధనవంతుల్నీ, జ్ఞానుల్నీ, బుద్ధిమంతుల్నీ...”

“మునిసిపాలిటీ వాళ్ళనీ, మృదంగం వాయించేవాళ్ళనీ, ఆఫీసర్లనీ, వర్తకుల్నీ, కిళ్ళికొట్టువాళ్ళనీ, టైపిస్టులూ, గుమాస్తాలూ- అందర్నీ పిలిచావా?”

“రేడియోవాళ్ళు, ఎం.పీ.లూ, ఎం.ఎల్.ఎ.లూ, విప్లవకారులూ, విప్లవ కళాకారులూ, పిచ్చి డాక్టర్లు- డాక్టర్ల దగ్గరుండే పిచ్చివాళ్ళు, వేదాంతులూ!... అందర్నీ పిలిచాను.”

“మరి పత్రికలవాళ్ళూ, కసాయివాళ్ళూ, భట్రాజులూ.”

“ఆఁ. బాబాలు, సన్యాసులు, జర్నలిస్టులు, తాగుబోతులూ, విమర్శకులూ, బుద్ధివున్నవాళ్ళూ, లేనివాళ్ళూ అందరూ వస్తారు. అందర్నీ పిలిచాను.”

“మరి పోలీసులు?”

“వాళ్ళని పిలవక్కర్లేదు. వాళ్ళే వస్తారు.”

“మరీ అంత కోపం తెచ్చుకోకు. అదేమిటి నీ చేతులు అలా వణుకుతున్నాయ్? ఈ ఏర్పాట్లు చేసే చేసినా?”

“అవును. పురుషుడ్ని సాకీ- సాకీ.”

అతడు మళ్ళీ కిటికీలోంచి బయటకు తొంగి చూసేడు. సముద్రం మీద దట్టంగా మబ్బు పట్టింది. ఏ క్షణమైనా వర్షం కుంభవృష్టిగా మొదలయ్యేలా వుంది. పడవలు ఇంకా వస్తూనే వున్నాయి. కొండ చేరుకున్న మనుష్యులు ఎక్కటం ప్రారంభించారు. పట్టు చీరెల్లో వున్నవాళ్ళూ, సూటుల్లో వున్నవాళ్ళూ, ఖద్దరుబట్టలవాళ్ళూ, అసలు బట్టలేని శాడిస్టు హిప్పీలు అందరూ వచ్చేస్తున్నారు. స్ట్రీమర్లలో కొంతమంది, దూరదేశం నుంచి వోడలో వచ్చి అక్కణ్ణుంచి తెడ్లపడవల్లో వచ్చేవాళ్ళూ కొంతమంది, మొత్తం అన్ని వైపుల్నుంచి ప్రపంచం అంతా కదిలి వస్తూన్నట్టుంది.

అతడు తలతిప్పి- “నాకెందుకో భయంగా వుంది” అన్నాడు. “నాకు భయం వేస్తోంది. నా మనసులో మాట చెప్పలేనేమో. ఇంతమందిని చూస్తే నాకు గాభరాగా వుంటుంది.”

“ఏమీ భర్లేదండీ. చెప్పవలసినదంతా ఒక పుస్తకంలో రాసుకోండి. వాళ్ళందరూ రాగానే దాన్ని చదివెయ్యండి. అంతే.”

అతడు ఆమె వైపు బేలగా చూసి, “అంతే నంటావా?” అన్నాడు. ఆమెదైర్యమిస్తున్నట్టు “అంతేనండీ” అంది. అని కాగితాల దొంతర, కలమూ తెచ్చి ఇచ్చింది.

అతడు చాలాసేపు ఆలోచించి, వ్రాయటం మొదలు పెట్టాడు. ఆమె అతడి వైపు ఆప్యాయంగా చూస్తూ, “మీరు రచయితలైపోయారు సుమా” అన్నది.

అతడు వ్రాయటం ముగించి కలం మూత పెట్టేశాడు.

“అదేమిటి- అప్పుడే అయిపోయిందా రాయటం?”

“ఎంతసేపే పిచ్చి మొహమా? వచ్చిన అతిథుల్ని మరీ దీర్ఘ ఉపన్యాసంతో బోరుకొట్టకూడదు.”

“ఎంత గొప్పవాళ్ళండీ మీరు! వేల వేల సంవత్సరాల మానవుడి గతచరిత్ర పుస్తకంలోంచి, భావితరాల కోసం ఒకే వాక్యాన్ని తీసి ఇవ్వగలిగారు.”

అతడు ప్రేమతో, ఆర్తితో, ఆనందంతో, ఆనందం వల్ల వచ్చిన దుఃఖంతో తను వ్రాసుకున్న దానివైపు చూసుకున్నాడు. “ఇంతకాలం నా గొంతు నొక్కి పెట్టి వుంచారు వాళ్ళు. తాముచెప్పటమే తప్ప నేను చెప్పేది వినలేదు. అసలు నన్ను మాట్లాడనివ్వనే లేదు. ఇన్నాళ్ళకి నేనుగూడుకట్టుకున్న వేదనంతా ఈ రోజు మాటల రూపంలో చెప్పగలుగుతున్నాను! ఈ మాటల్ని కనుక్కున్న వాళ్ళెవరో గానీ, వాళ్ళకి నా జోహార్లు. మనసులో భావాల్ని బయటికి

పురుషాయం

చెప్పటానికి ఎంత బాగా తోడ్పడతాయి ఈ మాటలు!”

“భలే వారండీ మీరు. ఈ మాటల్నూ పొగుడుతున్నారు. ఈ మాటలు ఎంత భయంకరమైనవో మీకు తెలీదు. ఇవి బాణాలకన్నా సూటిగా గుండెల్లోకి దిగిపోతాయి. పురుగుల్లాటి అక్షరాలు కలిసి మాటలవుతాయి. విమర్శకుల కలాల్లోంచి సృజనాత్మకపు టాలోచనని భగ్నం చేసే ఆయుధాలవుతాయి. మైకుల్లోంచి రాజకీయ నాయకుని వాగ్ధానాలవుతాయి. మనసునీ మనసునీ, మనిషినీ, మనిషినీ దూరం చేస్తాయి ఈ మాటలే... ఈ మాటలే!”

అతడు హాయిగా నవ్వేడు. “కానీ ఈసారి నేను నిజంగా మాట్లాడబోతున్నాను. ఇన్నాళ్ళ నిశ్శబ్దం తరువాత నిజంగా నా మనసు విప్పి చెప్పబోతున్నాను. ఇంతకాలం వీళ్ళంతా నా గొంతు నొక్కిపట్టి వుంచారు. అసూయ, ద్వేషం, పగ, అనుమానం, ఈర్ష్య లన్నిటికీ అతీతంగా వెళ్ళి ఆ అద్భుతమైన నిశ్శబ్దం నుంచి వెలువడిన ఓంకార శబ్దం లోంచి నాక్కావలసిన వేదాంతాన్ని తీసుకొని అందరికీ అర్థమయ్యేలా ఈరోజు చెప్పటానికి ఆయత్తమవుతున్నాను. అందరూ వచ్చేస్తున్నారు. మళ్ళీ వచ్చేక తొందర పడ్డావేమో. ఇప్పట్నుంచే అన్నీ సిద్ధం చేసుకున్నావా? ఎవరికి కావల్సినవి వాళ్ళకి-”

“మీరేం కంగారుపడకండి. అన్నీ సిద్ధంగానే వున్నాయి.”

“వడ్డీ వ్యాపారస్తులకోసం మనిషి రక్తం గ్లాసుల్లో పోసి వుంచావా?”

“ఉంచాను.”

“విప్లవకారుల కోసం తుపాకీ గుళ్ళ వాయిదా?”

“ఆఁ. అవీ వున్నాయి.”

“మహిళా మండలివాళ్ళ కోసం సేకరించిన రకరకాల వార్తావిశేషాలు.”

“అవీ వున్నాయి. అంతేకాదు. శాడిస్టుల కోసం పరాయివాళ్ళ జీవితపు నల్లమచ్చలు, మార్కిస్టుల కోసం పవిత్ర గ్రంథాల మీద బురద.”

“నువ్వు చాలా తెలివైన దానివి సుమా. నా మనసులో మాట బయటికి రాకుండానే అన్ని ఏర్పాట్లు చేశావు.”

“నా ఏర్పాట్లు సరే. మీరేమిటి- వాళ్ళు ఒకవైపు వచ్చేస్తూ వుంటే ఇంకా మీరు వ్రాసిన దాన్ని చూస్తూ మీలో మీరే అంత ఆనంద పడిపోతున్నారు?”

“ఇందులో నా వోన్ ట్రాజెడీ నాకు కనబడుతుంది.”

ఆమె నవ్వి, “వోన్ ట్రాజెడీ అంటూ ఆనందపడి పోతారేవింటుంది” అంది.

బోసి పళ్ళతో అతడు నవ్వేడు. “ట్రాజెడీలో ఆనందం లేదంటావా, ఆలోచించు. జీవితంలో ట్రాజెడీకి, కామెడీకి పెద్ద తేడా లేదు. ఒకప్పుడు ఎంతో దుఃఖం కలిగించిన సమస్య, జీవితపు పుటలో మిగిలిపోయి స్మృతిగా మారేక నవ్వు పుట్టించవచ్చు. ఒకరి ట్రాజెడీ ఇంకొకరికి కామెడీ కావచ్చు. లేక తన ట్రాజెడీ తనకే కామె...”

అతడి మాటలు ఇంకా పూర్తి కాలేదు, అంతలో ఎవరో తలుపు కొట్టినట్లయింది. క్షణంలో అది దబదబీ బాదినట్టు శబ్దం. వేల వేల చేతులు తలుపుల్ని కొడుతున్నాయి. ఎంతో

ఆత్రంగా, ఎంతో ఉద్వేగంగా- మరి ఆలస్యాన్ని భరించలేనట్టు కొద్దున్న ఆ చేతుల శబ్దాన్ని విని ఆ ముసలివాడు ఆనందంతో పొంగిపోయాడు. తన మాటలు వినటం కోసం, తను చెప్పేది గ్రహించటం కోసం ఎంత ఆత్రంగా వున్నారు అతిథులు.

సముద్రం నుంచి ఒడ్డు కొచ్చిన జనం, కొండ ఎక్కిన జనం ఇంకా వస్తూనే వున్నారు- తలుపులు దబదబా...

“ఓసేయ్ తియ్యవే తలుపులు... తొందరగా తియ్యి.”

“రావటం-లేదండీ. కొంచెం నూనె తీసుకురానా.”

“నూనేమిటి నీ హం. తులసి-తులసి తీర్థం తీసుకురా. ఎన్నివేల సంవత్సరాలైందో వీటిని వేసేసి. పవిత్రంగా తెరుద్దాం.” అతడి మాటలు పూర్తయ్యే లోపులో ఆమె తులసి నీళ్ళు తీసుకొచ్చింది. ఇద్దరూ కలిసి ఎలాగైతేనేం, మనసు కవాటాల గడియ తీయగలిగారు... తలుపులు తెరుచుకున్నాయి.

అంతే!

ఉప్పెనలా... కట్టలు తెంచుకొని దూకిన వరదలా, జనప్రవాహం లోపలికి ప్రవేశించింది. పెద్దలు, పిల్లలు, ఆడవాళ్ళు, పెళ్ళి కావల్సినవాళ్ళు, పెళ్ళి అయినవాళ్ళు, పెళ్ళి అయి మొగుణ్ణి వదిలేసినవాళ్ళు, మనసుతో సత్సంబంధాలు లేనివాళ్ళు, మొగవాళ్ళు, జీవితాన్ని తేలిగ్గా తీసుకునే వాళ్ళు, ఎప్పుడూ ఏదో ఒక బాధతో కుమిలిపోయేవాళ్ళు, సైకిక్లు, పెటసిస్టులు, కాపిటలిస్టులు, మార్క్సిస్టులు, న్యూట్రలిస్టులు... అందరూ వచ్చేస్తున్నారు. చిన్న పిల్లలు, పాలు తాగే పిల్లలు కూడా పాక్కుంటూ వస్తున్నారు.

ముసలివాడు అందర్నీ చూసి ఆనందంతో, ఉద్వేగంతో తబ్బిబ్బు అవుతున్నాడు. “ఓసేయ్ ! ఇంకా కుర్చీలు తీసుకురా. అవి లేకపోతే తివాచీలు, దిళ్ళు, చాపలు ... ఏవుంటే అవి... అయ్యో అలా తొక్కిసలాడుకోకండి. అంతా సర్దుకొని కూర్చోవాలి. అలా కిటికీ మీద కొందరు కూర్చోండి, వొద్దొద్దు, ఇంటికప్పు ఎక్కకండి. ఆడవాళ్ళంతా ఒకవైపు, మొగవాళ్ళంతా ఒకవైపు... అయ్యో - ఈ పిల్ల ఎవరో ఇక్కడ తడి చేసేసింది.”

జనం మధ్యలో అతడు చిక్కుకుపోయాడు. బోర్లా పడ్డాడు. నెమ్మదిగా లేకబోతూ వుంటే, ఎవరో తోసేరు. ఒక చెయ్యి డొక్కలో గుచ్చుకుని వెనక్కి పడ్డాడు. “అయ్యో! నెమ్మది నెమ్మది” అంటూ లేచి నిలబడ్డారు. ఇంతలో పెద్ద బాండు మేళం వినిపించింది. మంత్రిగారు కూడా వచ్చే సేరు. జనంలో కలకలం బయల్దేరింది. ముసలివాడు - “మంత్రిగార్ని మీరెప్పుడూ చూడలేదా?” అంటూ అదిలించి, ఆయనవైపు తిరిగాడు.

“వో ప్రజా ప్రతినిధి! రాక రాక జనమధ్యకి వచ్చిన మీకు ఇదే మా హృదయపూర్వక స్వాగం.”

“మహాప్రభూ! ఇన్నాళ్ళకి మా మీద దయ కలిగిందా?” అంది ముసలమ్మ.

“మేం చెప్పింది విని అర్థం చేసుకొని, పాలించటం మొదలు పెడితే ఈ ప్రపంచంలో బాధలుండవు. యుద్ధాలుండవు. విషాద గాధలుండవు” అంటూ అతడు కిటికీ ఎక్కాడు. అక్కణ్ణుంచి అతడు అందరికీ స్పష్టంగా కనబడుతున్నాడు. ఇంకొకవైపు నుంచి అతి కష్టం మీద

పురుషాయం

జనంలో చోటు చేసుకుంటూ ముసలమ్మకూడ అక్కడికి వచ్చింది. అక్కడ కూడా జనం వాళ్ళని నొక్కేస్తున్నారు. అయితే వాళ్ళు ఎత్తుమీద వుండటం వలన జనలో మాటలు తగ్గి, వాళ్ళవైపే చూడటం మొదలుపెట్టారు.

సముద్రంలో పడవలు ఇంకా వస్తున్నాయి. జనం ఇంట్లోకి రావటానికి ప్రయత్నిస్తున్నారు. బాగా ఉరుముతూంది. ఆ రాత్రి కాళరాత్రిగా మారేట్టు వుంది.

“వినండి - అందరూ, వినండి” గొంతు పగిలేలా అరిచేడు ఆ ముసలివాడు. “ఇన్నాళ్ళూ నన్ను నొక్కేపట్టిన మీ చేతుల్ని ఛేదించుకొని, ఈ క్షణం నా గొంతు మాట్లడబోతూంది, వినండి.”

ప్రకృతి కదిలిపోయింది. ఆకాశం విస్తుబోయింది. మేఘం పరుగెత్తటం ఆరంభించింది. పడవలో వాళ్ళు కూడా సముద్రం మధ్యలో ఆగిపోయి, అక్కణ్ణుంచే అతడు చెప్పేది వినసాగేరు.

“ఇది నా సందేశం. వేదాకాలం నుంచి ఆధునిక యుగం వరకూ వేలవేల సంవత్సరాలు జీవించి నేను నేర్చుకున్న పాఠం ఇది. నాకు తోడుగా ఈ ప్రకృతి” అంటూ ముసలమ్మని చూపించి, ఆమెవైపు తిరిగి, “నీకు నా కృతజ్ఞతలు” అంటూ అభివందనలు చేసేడు.

“భార్యకు నమస్కారం పెడుతున్నాడోయ్” అన్నాడెవరో గొల్లున నవ్వులు. దాన్ని ఆ ముసలివాడు పట్టించుకోలేదు. “జనులారా! నేను చెప్పేది వినండి. కుల మత వయో తారతమ్యం లేకుండా, మనిషికి మనిషికి మధ్య తెరల్ని తొలగించేటందుకు నేను చెప్పబోయే ఈ కొద్ది మాటల్ని - మీ మీ హృదయకవాటాలు తెరిచి జాగ్రత్తగా వినండి. టు వైఫ్ ఆఫ్ ది కమ్యూనికేషన్ గాప్ - అండ్ ది జనరేషన్ గాప్ . . .”

కిటికీ పక్కనే నిల్చున్న ఆకతాయి కుర్రవాడు ఆ ముసలివాడి కాలు పట్టుకుని లాగేడు. అతడు కింద పడబోయి కిటికీ తలుపు పట్టుకుని నిలదొక్కుకుంటూ అరిచేడు. “ఓం అనే మాటలోంచి ప్రపంచం పుట్టిందంటారు. ఆ ‘ఓం’ చితకొట్టి అనేక మాటలు పుట్టాయి. మాటలకు పునాదులు చేతలు. చేతలవల్ల విభేదాలు, దానివల్ల ఉత్పన్నమయ్యే బాధామయ జీవితం నుంచి మనిషిని రక్షించే మార్గం నేను కనుక్కున్నాను. ఇదిగో ఈ పుస్తకంలో వ్రాసుకున్నాను. దాన్ని చదివి వినిపిస్తాను. అయ్యా! వినండి. ఈ రచయిత చెప్పేది మేం వినటం ఏమిటని కొట్టి పడెయ్యకండి !

ఎన్నో సంవత్సరాలుంచి మేమిద్దరం ఈ గదిలో బంధించుకుని వున్నాం. మనిషి జీవితపు మెటాఫిజికల్ ఏమ్ప్లీనెస్ - తత్వజిజ్ఞాసాత్మక శూన్యత ఒంటరితనం నుంచి బయటపడాలనే తాపత్రయం ఇది. ఈ నిశ్శబ్దాన్ని ఛేదించాలి. ఈ నిశ్శబ్దం వల్లే మనిషికి మనిషికి, వర్గానికి వర్గానికి, దేశానికి దేశానికి మధ్య దూరం పెరిగిపోతూంది.

లేవగానే టూత్ బ్రష్ నుంచి, పడుకునేటప్పుడు వేసే బెడ్లైట్ వరకూ మనిషి జీవితంలో ప్రాణం లేని వస్తువుల ప్రాబల్యం ఎలా పెరిగిపోతూ వుందో. . . ఈ గదిలోకి వస్తున్న అనేకానేక జీవులు తదాత్యతా నియమం లేకుండా అలానే పెరిగిపోతున్నారు.

చరిత్రలో ప్రతిసారీ ఒక మహనీయుడు గానీ, ప్రవక్త గానీ ‘నేనో సందేశం చెబ్తాను .

.. వినండి' అన్నప్పుడల్లా మొత్తం జనావళి అటు తిరగడం - సందేశం అర్థం చేసుకోకుండానే అతడిని చంపెయ్యడం అనాదినుంచీ జరుగుతూ వస్తోంది. జనులారా ! నేను ఈ రోజు చెప్పదల్చుకున్నది, 'ఏమీ లేకపోవటం' గురించి, అవును. నథింగ్ నెస్ గురించి !!!

నేను చెప్పదల్చుకున్నది. మనిషి ఒంటరితనం గురించీ, ముసలితనపు వోడిపోవటం గురించీ కాదు. కానీ నేను చెప్పబోయేది - చెప్పాలనుకున్నది - మీకు చేరేసరికల్లా దాని అర్థం మారపోతుంది. నా గొంతు కండరాల కదలికలు - గాలిలో శబ్దతరంగాలై మీ చెవుల ద్వారా మెదడు చేరేసరికి వాటి అర్థం అపార్థం అవుతుంది. ఆ అపార్థమే క్రీస్తుని చంపింది - హిరోషిమా మీద బాంబులు కురిపించింది.

ఈసారి అలా కావటానికి వీల్లేదు. అందుకే నేను వ్రాసుకున్నాను దీన్ని ! అపార్థాలకి చోటు లేకుండా చదివి వినిపిస్తాను. అందరూ వినండి."

జనం నిశ్శబ్దంగా వున్నారు కొన్ని కోట్లమంది వున్నా అక్కడ సూదిపడ్డే వినబడేంత నిశ్శబ్దం. ముసలివాడు పుస్తకం విప్పేడు. ఆమె అతడివైపే చూస్తోంది. అతడు కిటికీలోంచి బయట సముద్రంలోకి పడిపోకుండా పట్టుకుంది. అతడు తను వ్రాసిన దానివైపే చూస్తున్నాడు. అందరూ అతడు చెప్పే దాని కోసం వేసి వున్నారు.

"ఉ . . . అర్ ర . . . స్ . . . ఇస్ స్ . . ."

అతడు మాట్లాడటానికి ప్రయత్నం చేస్తున్నాడు. కానీ మాటలు రావటం లేదు. అస్పష్టమైన ధ్వని వెలువడుతోంది. సైన్ లాంగ్వేజి ఉపయోగించబోయాడు. లాభం లేకపోయింది. కళ్ళమ్మట నీళ్ళోచ్చాయి. ఆమె అతడివేపు జాలిగాచూస్తుంది. అతడు కిటికీ రెక్కమీద సుద్దముక్కతో వ్రాయటానికి ప్రయత్నించాడు. అది అర్థం లేని వ్రాత అయింది. మళ్ళీ మాట్లాడటానికి శుష్కప్రయత్నం చేశాడు. ఈ లోపులో ఎవరో కుర్రవాడు నవ్వేడు.

అంతే !

ఒక్కసారిగా ఆ గది అంతా నవ్వులు - గోల. వెక్కిరింతలు. ప్రపంచం అంతా గోలగోలగా అరవసాగింది. గది ఆ కేరింతలకి కంపించిపోయింది. ముసలివాణ్ణి ఎవరో వెనక్కి తోసేరు. అతడి చేతిలో పుస్తకాన్ని లాక్కున్నారెవరో. ఆమె అతడిని రక్షించటానికి ప్రయత్నం చేస్తోంది. అయినా లాభం లేకపోయింది. ఆ ప్రజావెల్లువని రెండు బలహీనమైన చేతులు ఆపుచెయ్యలేక పోతున్నాయి. ఎవరో అరటిపండు తొక్క విసిరేశారు. ఇంకొకళ్ళెవరో బాకా వూదుతున్నారు. ఒక యువకుడు పక్కనున్న ఆడపిల్ల చెవిపిన్ను లాగి దాంతో ముసలివాడి కాలిని గుచ్చాడు.

ఒక బాధాతప్తమైన అరుపుతో పట్టుజారి ముసలివాడు కిటికీలోంచి కొండమీదగా జారి సముద్రంలోకి పడిపోయాడు. అతడి నిస్క్రమణని ఎవరూ పట్టించుకోలేదు. అంతా రణగొణ ధ్వని. అతడి చేతిలోంచి లాక్కున్న పుస్తకంలోని కాగితాలు చింపుతున్నారు జనం. జోకు లేసుకుంటూ నవ్వుకుంటూ, ఆ కాగితాల్లో ఏం వ్రాశాడో చూడటానికి ఒక్కో కాగితాన్నే చూస్తూ పక్కన పడేస్తున్నారు. అన్ని కాగితాలూ తెల్లగానే వున్నాయి. వాళ్ళకి అర్థం కాలేదు. ఒకరోకరే వెళ్ళిపోసాగేరు.

పురుషాయం

తొందర్లోనే గది ఖాళీ అయింది. వెళ్ళిపోతున్న పడవల దీపపుకాంతి, చీకట్లో నెమ్మది నెమ్మదిగా అదృశ్యమైంది.

గదినిండా తెల్ల కాగితాలు -

వాటి మధ్యలో ముసలమ్మ మోకాళ్ళమీద కూర్చుని ఏడుస్తోంది.



(ఆంధ్రప్రభ - 1985)